

۴،۲۳۸
۱۰۷۵

الکلی

اور

ہزار کاغذی کونجیں

نوشتہ: الینور کوئر

ترجمہ: مریم پیشگاہ

نقاشی: رضا لدھیملر


تصحیح و نظر ثانی: سید غفر حسین بخاری

خانہ فرہنگ جمہوری اسلامی ایران کوئٹہ

مطبوعه الخرن پرنٹرز

فہرست مطالب

صفحہ	عنوان
۹	۱۔ خوش بختی کی علامت
۱۶	۲۔ روزِ صلح
۲۲	۳۔ ساداکو کاراز
۳۰	۴۔ ساداکو کاراز فاش ہو گیا
۳۶	۵۔ سنہری کوچ
۴۵	۶۔ کن جی
۵۶	۷۔ ہزاروں خواہشیں
۶۱	۸۔ آخری ایام
۷۲	۹۔ ہوا سے مقابلہ
۷۷	۱۰۔ آخری بات



پیش لفظ

ساداکو اور ہزار کاغذی کوئیں ایک جاپانی بچی کی
سرگذشت ہے۔

جب امریکا کی ہوائی فوج نے ۱۹۴۳ء میں جاپان
میں اس بچی کے شہر ہیروشیما پر ایٹم بم گرایا تو وہ وہاں موجود
تھی۔ اور اگرچہ وہ اس بم کی تباہ کاری کے فوری شکاروں
میں سے نہیں تھی لیکن ایٹمی تاب کاری سے متاثر ہو کر
خون کے سرطان میں مبتلا ہو گئی اور پورے دس برس
موت و حیات کی کشمکش میں گزار کر بالآخر ۱۹۵۵ء میں دنیا
سے رخصت ہو گئی۔

اس کہانی کا زمانہ ۱۳۲۲-۱۳۳۴ ہجری شمسی یعنی

۱۹۴۳-۱۹۵۵ کے درمیان کا ہے۔

سادا کو اپنی جرأت و شجاعت کی وجہ سے جاپانی

بچوں کے آئیڈیل کی حیثیت رکھتی ہے اور دلیری اور بہادری

کی علامت سمجھی جاتی ہے۔

یہ کتاب اس کی داستانِ حیات ہے۔

جملہ حقوق محفوظ

نام کتاب : سادا کو

مؤلف : الینور کوثر

ترجمہ : مریم پیشگاہ

تصحیح و نظر ثانی ترجمہ اردو : سید غضنفر حسین بخاری

تعداد : ۵۰۰۰

طبع : اول

سال : ۱۹۸۶ م

۱۔ خوشبختی کی علامت

سادا کو شروع ہی سے ایک درزشی بچی تھی۔ اس کی ماں کہا کرتی تھی کہ اس نے چلنا سیکھنے سے پہلے دوڑنا سیکھا۔ اگست ۱۹۵۴ء کی ایک صبح کو بیدار ہو کر اس نے لدی جلدی اپنا لباس تبدیل کیا اور حسب معمول دوڑ لگانے کے لئے گھر سے باہر نکل گئی۔ سورج طلوع ہو رہا تھا اس کے لمبے اور کالے بال جاپان کی صبح کی دھوپ میں سونے کی طرح چمکتے تھے نیلے آسمان میں بادلوں کا ایک بھی ٹکڑا نظر نہیں آتا تھا۔ یہ خوش بختی کی علامت تھی اور سادا کو ہمیشہ خوش بختی حاصل کرنے کی دھن میں رہتی تھی۔

جب وہ گھر لوٹی تو اس کے دو بہن بھائی ابھی تک سو رہے تھے۔ اس نے چند بار اپنے بھائی ماسا میرو کو جھنجھوڑا اور کہنے لگی۔

اُٹھ جاؤ سست لڑکے آج صلح کا دن ہے۔
 ماسا ہیرو نے بریڈا کر جما ہی لی وہ پھر جونا چاہتا
 تھا۔ لیکن چودہ سال کے دوسرے ہم عمر لڑکوں کی طرح
 کھانے پینے کا بھی شوقین تھا۔ جب لو بیا کے سوپ
 کی خوشبو اس کے دماغ میں پہنچی تو اُٹھ کھڑا ہوا۔
 تھوڑی دیر کے بعد میستو اور ایجی بھی بیدار ہو گئے
 سادا کو نے ایجی کو کپڑے تبدیل کرنے میں مدد
 دی۔ ایجی چھ سال کی تھی لیکن کبھی کبھی اپنے کپڑوں
 کے ساتھ اپنی جرابیں بھی گم کر دیتی تھی۔ پھر سادا کو
 نے لحاف تہہ کئے اور اپنی بہن میستو کے ساتھ مل کر
 انہیں صندوق میں رکھ دیا۔ میستو کی عمر نو سال کی تھی۔
 پھر وہ تیزی سے بھاگتی ہوئی باورچی خانے میں گئی
 اور کہنے لگی۔

امی جان ہمیں کارنول میں جانا ہے۔ آج ناشتہ

۰ ذرا جلدی کراتیں۔
 اس کی ماں جو دوپہر کے کھانے کے لئے
 موبیاں کاٹ رہی تھی، اسے کڑی نظر سے

دیکھا اور کہا:

”تم اب گیارہ سال کی ہو گئی ہو۔ تمہیں سمجھنا چاہئے کہ آج چھ اگست ہے۔ آج ہم کارنوال دیکھنے نہیں بلکہ ہمیشہ کی طرح ان لوگوں کی یاد منانے جائیں گے جو ہمارے شہر پر ایٹمی حملے کی وجہ سے ہلاک ہو گئے تھے۔ آج اس ایسے کی سالگرہ ہے۔“ سادا کو کا باپ، ساسا کی جو اس دوران پچھلے کمرے کی طرف سے باورچی خانے میں داخل ہو چکا تھا کہنے لگا:

”یہ بالکل ٹھیک ہے سادا کو! تمہیں آج کے دن کی عظمت کو ذہن میں رکھنا چاہئے۔ تمہاری نانی اماں نے اسی خوفناک حادثے میں جان دی تھی۔“

سادا کو بولی: ”ابا جان میں اس دن کی عظمت کو مانتی ہوں اور روزانہ صبح سویرے دادی اماں کی رُوح کے لئے دعا مانگتی ہوں۔ یہی وجہ ہے کہ آج ہم بہت خوش ہیں۔“ اس کے ابا جان نے کہا: ”بہر حال اب بھی دعا اور بندگی کا وقت ابھی پہنچا ہے۔“

گھر کے تمام لوگ ایک چھوٹے سے کمرے میں

اکٹھے ہو گئے۔ دادی اماں کی ایک سنہری چو کھٹے والی تصویر
 کمرے میں رکھی ہوئی تھی سادا کو کی آنکھیں چست پر لگی
 ہوئی تھیں۔ وہ سوچ رہی تھی کہ ضرور دادی اماں کی
 روح اس کمرے کے آس پاس ہی کہیں ہوگی۔ اس کے
 باپ نے نختے میں کہا: ”سادا کو!“

سادا کو نے فوراً ادب سے سر جھکا لیا۔ اور جتنی
 دیر باپ کی بات جاری رہی وہ اپنے پاؤں کی انگلیوں
 سے کھیلتی رہی

ساسا کی نے اپنے آباؤ اجداد کی ارواح کی بخشش
 کی دعا مانگی اور اپنے حجام خانے کی ترقی اور نیک
 اولاد نصیب ہونے پر خدا کا شکر ادا کیا۔ نیز یہ دعا کی کہ
 اس کا خاندان ایٹم بم کے اثرات اور اس سے پھیلنے
 والی بیماریوں خاص طور پر لوکیمیا کی بیماری سے محفوظ
 رہے۔ اس کے باوجود کہ ہیردشیما پر ایٹم بم نو سال
 پہلے گرایا گیا تھا لیکن ابھی تک بہت سے لوگ اس
 بیماری سے جان بحق ہو رہے تھے۔ فضا ایٹمی تابکاری
 لوکیمیا: جسم میں خون پیدا کرنے والے نظام کے بگاڑ سے خون کے سفید
 دانے بڑی تیزی سے بڑھنے لگتے ہیں جس سے خون کے اجزاء کا تناسب
 درہم برہم ہو جاتا ہے۔ یہ سخت مہلک مرض ہے۔



کے اثر سے زہریلی تھی جس سے کافی سالوں تک لوگوں
کا خون زہر آلود رہا۔

ناشتے پر سادا کو جلدی جلدی سوپ اور چا دل
کھا رہی تھی جس سے باقاعدہ آواز پیدا ہو رہی تھی ماسا ہیرو
ایسی لڑکیوں کے بارے میں بتا رہا تھا جو بھوکے اڑ رہے
کی طرح کھانا کھاتی ہیں لیکن سادا کو نے اپنے بھائی
کی تیز نوکیلی باتوں پر کوئی توجہ نہ کی۔ وہ پچھلے سال
منائے جانے والے روزِ صلح کی یاد میں گم تھی اور اس
موقع پر لوگوں کے ہجوم اور موسیقی کی دلکش دھنوں کے
نصرت میں کھوئی ہوئی تھی نیز اس دن کی عظیم آتش بازی بھی
اسے یاد تھی۔ اور اس دن کھائی ہوئی لذیذ مٹھائی کا مزہ
اپنے دانتوں میں محسوس کر رہی تھی۔ ان ہی خیالات میں گم
اس نے اپنی بہن کو آواز دی۔ میستو آؤ جلدی سے برتن
دھو لیں تاکہ پھر جلدی چلیں۔

پھر جب انھوں نے سب برتن دھو لیے اور باورچی
خانے کی صفائی کر لی تو سادا کو نے اپنے بالوں میں
سُرخ رنگ کا ربن باندھا اور پھر دروازے پر آکر

بے صبری سے انتظار کرنے لگی۔ اس کی ماں نے بڑے سکون سے کہا ”سادا کو ہم ساڑے سات بجے سے پہلے نہیں جائیں گے تم آرام سے بیٹھ جاؤ اور ہمارا انتظار کرو۔“ سادا کو نے اپنی چپلیں دروازے میں رکھے ہوئے ڈور میٹ پر رکھ دیں۔ یقیناً کوئی بھی ایسی صورت نہیں ہو سکتی تھی کہ اس کے ماں باپ جلدی کریں۔ جب وہ دروازے کے پاس بیٹھی ہوئی تھی تو اس کی نظر ایک مکڑی پر پڑی جو کمرے میں سے گزر رہی تھی۔ وہ اسے دیکھ کر خوش ہو گئی اور بولی:

”مکڑی خوش بختی کی علامت ہے۔“

وہ بہت مطمئن تھی کہ آج کا دن بہت عمدہ گزرے گا۔ اس نے مکڑی کو اپنی دونوں ہتھیلیوں پر رکھا اور اسے باہر چھوڑ دیا۔

لیکن ماسا ہیرد بولا: ”یہ عجیب بیوقوفانہ بات ہے۔ بھلا مکڑی کا خوش بختی سے کیا تعلق؟ سادا کو نے! تراستے ہوئے کہا: ”زرا صبر کرو خود ہی دیکھ لو گے۔“

صَلح کا دن

جب خاندان کے سب لوگ گھر سے روانہ ہوئے تو ہوا گرم ہو چکی تھی۔ بازاروں میں بھیڑ تھی سادا کو تیز رفتاری سے اپنی سہیلی چچی زد کو کے گھر کی جانب چلی۔ وہ دونوں زسری کے زمانے سے سہیلیاں تھیں۔ سادا کو کو یقین تھا کہ وہ دونوں اچھی سہیلیاں اور کبھی نہ بچھڑنے والی دوست رہیں گی۔ چچی زد کو باہر ہلاتے ہوئے سادا کو کی طرف آئی سادا کو نے آہ بھری اور بولی: ”کاش میری سہیلی کچھ تیز چلا کرے“ اور اس سے باتیں کرتے ہوئے بولی: ”کچھوے کی طرح سست مت چلا کرو۔ جلدی کیا کرو تا کہ کوئی موقع ہاتھ سے نہ نکل جائے“ سادا کو کی امی نے کہا: ”سادا کو اس گرم ہوا میں کچھ آہستہ چلا کرو۔ لیکن اب دیر ہو چلی تھی۔ لڑکیوں نے اس کی یہ بات نہ سنی۔ وہ بدستور دوڑتی رہیں گویا وہ ایک دوسرے پر سبقت لے جانا چاہتی تھیں۔

بیگم ساسا کی نے غصے سے کہا:
 ”سادا کو ہمیشہ اول آنے کے لئے اتنا تیز دوڑتی
 ہے۔ کہ کسی کی بات نہیں سنتی۔“
 ساسا کی نے قہقہہ لگایا اور کہا:
 ”تم نے کبھی سادا کو آہستہ بھی چلتے دیکھا ہے
 وہ یا تو پھدکتی ہے یا پھر اڑتی یا دوڑتی ہے۔“
 سادا کو کے باپ کی آواز عظمت اور فخر سے
 سرشار تھی کیونکہ اس کی بیٹی ایک واقعی بہترین دوڑنے
 والی لڑکی تھی۔

صلح پارک کی یادگار عمارتِ زائرین سے بالکل
 پُر ہو گئی۔ انھوں نے ہیروشیما کے تباہ شدہ شہر میں ہلاک
 ہونے والوں کی تصویریں دیواروں پر لگا رکھی تھیں۔
 ایٹمی بم اور الیکٹرونی تابکاری نے ہیروشیما کو ایک
 ویرانے میں تبدیل کر دیا تھا۔

سادا کو ان وحشت ناک تصویروں کو دیکھنا نہیں
 چاہتی تھی۔ اس نے مضبوطی کے ساتھ چپ زو کو کا ہاتھ
 پکڑا اور جلدی سے وہاں سے گزر گئی۔ پھر اس نے

دھبی آواز میں اپنی سہیلی سے کہا:
 ”مجھے اس دن والی ایٹمی بجلیاں خوب یاد ہیں۔
 معلوم ہوتا تھا سورج کے شعلے زمین پر برس رہے ہیں
 ان کی تپش نیز سویوں کی طرح میری آنکھوں میں چبھ
 رہی تھی۔ چہ زکو نے تعجب سے پوچھا:
 ”لیکن اس وقت تو تم بہت چھوٹی تھیں۔ یہ باتیں
 تمہیں کیسے یاد رہ سکتی ہیں؟“

سادا کو نے اعتماد سے کہا:
 ”ہاں مجھے سب کچھ یاد ہے۔ ٹھیک و مجھے غور کرنے دو۔۔۔“
 شہر کے میڑ اور بدھ پادری کی تقریر کے بعد سیکڑوں
 سفید رنگ کے کبوتر پنجرہوں سے آزاد کر دیئے گئے تھے
 جو چکر لگانے کے بعد گنبد کے اوپر بیٹھ گئے۔ سادا کو
 کے نزدیک یہ کبوتر مردوں کی ردھوں کی طرح تھے۔ جو
 آسمان میں آزادی کے ساتھ پھرتی ہیں۔ جب مراسم ختم
 ہو گئے تو سادا کو سب کو سیدھا اس طرف لے گئی جہاں
 ایک بوڑھا مٹھائی بیچتی تھی۔ اس سال مٹھائی پچھلے
 سال سے بہتر تھی۔ لمحے ہمیشہ کی طرح جلدی

جلدی گزر رہے تھے۔ سادا کو کے خیال میں پارک کا وہ حصہ سب سے بہتر تھا جہاں مختلف اجناس سلیقے سے سجی ہوئی فروخت ہو رہی تھیں۔ اس کے علاوہ اسے کینبوں سے آنے والی مختلف کھانوں کی خوشبو پسند تھی۔ ان اسٹالوں پر بیسن کے قلعے خوش مزہ اور تازہ بسکٹ اور بہت سی تازہ چیزیں بکتی تھیں۔ پارک کا سب سے مکروہ حصہ وہ تھا جہاں ایٹم بم کی تپش سے جلے ہوئے چتکے چہروں والے انسان تھے۔ ایٹم بم کے پھٹنے سے ان کی صورتیں اتنی دہشتناک اور بھیانک ہو گئی تھیں کہ وہ انسانوں کی صورتیں ہی نہیں لگتی تھیں۔ جو نہی کوئی ایسا آدمی سادا کو کے قریب ہوتا وہ جلدی سے بھاگ کر وہاں سے دور چلی جاتی۔

غروب کے بعد لوگوں کے جوش و خروش میں اضافہ ہو گیا۔ جب آنکھوں کو چندھیانے والی فضا کی آتش بازی کا مظاہرہ ختم ہوا تو لوگ کانندی فانوسوں کو ہاتھوں میں اٹھائے دریاے اوباتا کی طرف چلے۔ مسٹر ساسا کی نے بھی ان شہموں کو جو چھہ

فانوسوں میں رکھی ہوئی تھیں روشن کیا۔ ہر شمع خاندان کے ایک فرد کے لئے تھی۔ ان فانوسوں پر خاندان کے ان افراد کے نام لکھے ہوئے تھے جو ایٹمی تابکاری کی وجہ سے مر گئے تھے۔ سادا کو نے اپنی دادی ماں کا نام فانوس کے کنارے پر خود لکھا تھا۔

جب فانوس میں رکھی ہوئی شمعیں عمدہ طور پر جل اُٹھیں تو انھیں دریائے اوبانا میں ڈال دیا گیا۔ فانوس سُرُخ رنگ کے آتشیں پھولوں کی طرح تاریک آسمان کے نیچے پانی میں معلق تھے۔

اس رات سادا کو دیر تک جاگتی رہی اور دن کو ہونے والے تمام واقعات کو یاد کرتی رہی۔ اسے یقین تھا کہ ماسا ہیرو غلطی پر تھا۔ مکڑی ضرور خوش بختی لائی تھی۔ اس نے سوچا کہ کل صبح وہ اس موضوع پر اس بات کرے گی۔



(۳) سادا کو کا لار

خزاں کا آغاز تھا سادا کو ایک خوشخبری لے
 کر دوڑتی دوڑتی مدرسہ سے گھر آئی۔ اس نے
 اپنے جوتے جلدی میں ایک طرف پھینکے۔ جوتوں کے
 دروازے سے ٹکرانے سے آواز پیدا ہوئی۔ وہ زور
 سے بولی:

”میں آگئی“

اس کی ماں باورچی خانے میں کھانا پکانے میں مشغول
 تھی۔ سادا کو نے ہانپتے ہوئے کہا:
 ”امی جان کچھ تپا ہے کیا ہوا ہے؟ آپ کی نظروں میں
 اچھی سے اچھی بات کیا ہو سکتی ہے؟

اس کی امی بولی ”میں نہیں جانتی۔ صرف اتنا جانتی
 ہوں کہ کوئی اچھی بات ہوئی ہوگی جو تو اس قدر خوش ہے
 یقیناً کوئی اتنی ہی اچھی بات ہے کہ میں اس کے بارے



سوچ بھی نہیں سکتی۔“

سادا کو بولی:

”کھیلوں کے دن کا عظیم مقابلہ! میں اپنی کلاس کی طرف سے ریزرو ٹیم نمبر ۲ کے لئے منتخب ہوئی ہوں۔“
پھر وہ کتابوں کا بستہ ہاتھ میں گھماتے ہوئے اور خوشی سے کمرے کا چکر کاٹتے ہوئے بولی:

”امی یقین مانو کہ اگر ہماری ٹیم جیت گئی تو میں ضرور اگلے سال ٹیم کی مستقل رکن بن جاؤں گی!“
یہی بات تھی جس کی سادا کو آرزو مند تھی۔ رات کے کھانے پر مٹر سا سا کی نے ان اچھے اور شائستہ کاموں کے بارے میں جو خاندان کی عظمت اور افتخار کا باعث بن سکتے بات چیت کی۔ ماساپیرو پر بھی باپ کی بات کا بڑا اثر ہوا۔

سادا کو پر اتنا ہیجان طاری تھا کہ وہ کچھ کھا بھی نہیں سکتی تھی۔ اس نے کچھ بھی نہ کھایا اور آرام سے اپنی جگہ پر بیٹھی رہی خوشی اس کے ہونٹوں سے ہنسی کی شکل میں جھلک رہی تھی۔

اور اس دن کے بعد سادا کو پر صرف ایک ہی دھن
سوار رہنے لگی۔ ”دوڑ کا مقابلہ!“

وہ باقاعدگی سے ہر روز مدرسے میں مشق کرتی
تھی۔ اور گھر سے مدرسے تک دوڑ کو جاتی تھی۔ جب بھی
ماسا ہیرو نے دادا جان کی گھڑی سے اس کے دوڑنے
کا اندازہ لگایا تو سادا کو کی تیز رفتاری نے سب کو
تعجب میں ڈال دیا۔ وہ اپنے آپ سے کہتی تھی۔
”میں مدرسے کی سب سے بہترین دوڑنے والی
بنوں گی۔“

آخر وہ عظیم دن آن پہونچا۔ مقابلہ میں حصہ
لینے والوں کے والدین رشتہ دار اور دوست مدرسے
میں جمع ہو چکے تھے تاکہ دوڑ کا مقابلہ دیکھیں سادا کو
کے جوش اور ہیجان کا یہ عالم تھا کہ کبھی اسے اندیشہ ہوتا
تھا کہ شاید اس کے پاؤں اٹھنے پر قادر نہ ہوں۔
اچانک سادا کو اپنی مخالف ٹیم کے کھلاڑی اپنی ٹیم والوں
سے بڑے اور طاقتور دکھائی دینے لگے۔ جب سادا کو نے
اپنے اس احساس کے بارے میں اپنی امی سے بات

کی تو بیگم ساسا کی بولی:

”سادا کو! یہ ایک فطری بات ہے کہ ایسے موقعوں پر تم ڈر محسوس کرو لیکن جو نہی مقابلہ شروع ہوا تم سب کچھ بھول جاؤ گی اور ہمیشہ کی طرح تند و تیز دوڑو گی۔“

اور پھر مقابلہ شروع ہو گیا

مسٹر ساسا کی نے جب کہ وہ جوش و محنت میں اپنی بیٹی کا ہاتھ دبا رہے تھے، کہا:

”جہاں تک ہو سکے ہمت کرو۔ تم ہمارے لئے سرمایہ اختار ہو۔“

ماں باپ کی محنت بھری باتیں سادا کو کے لئے حوصلہ افزا ثابت ہوئیں اور اس کا خوف جاتا رہا۔ اس نے سوچا وہ مجھ سے پیار کرتے ہیں اور میرے لئے یہی کافی ہے۔ اب جو ہو سو ہو۔ مقابلے کے آغاز کی جھنڈی کے وقت سادا کو سب کچھ بھول گئی۔ اسے اب صرف مقابلے کی فکر تھی۔ جب اس کی باری آئی اس نے پوری قوت سے دوڑنا شروع کر دیا۔

جب مقابلہ ختم ہوا تو سادا کو کا دل ابھی تک دھڑک

رہا تھا۔ اور اس کی نبض کی رفتار اس کے بھنپے ہوئے
دانتوں پر مزید دباؤ ڈال رہی تھی۔ بین اسی لمحے اسے ایک
عجیب سا احساس ہوا۔ سر چکرانے کا احساس! وہ بڑی
کوشش سے ایک آواز سن سکی جو کہہ رہی تھی:

”تمہاری ٹیم جیت گئی!“

ٹیم نمبر ۲ کے کھلاڑیوں نے ساداکو کو گھیر لیا تھا۔
فضا ان کی خوشیوں اور واہ واہ کے نعروں سے بھر گئی تھی
ساداکو نے چند بار اپنے سر کو جھٹکا، سر چکرانا بند ہو گیا تھا۔
ساری سر دیاں ساداکو دوڑنے کی مشق کرتی رہی تاکہ
اصلی ٹیم نمبر ۲ میں شامل ہونے کے لئے تیار ہو سکے
وہ تقریباً ہر روز مشق کرتی تھی۔ کبھی کبھی دریتک دوڑنے
کی وجہ سے اس کا سر چکرانے لگتا تھا۔ لیکن اس نے
خود گیارہ عہد کر رکھا تھا کہ یہ راز کسی کو نہیں بتائے گی۔
وہ کوشش کرتی تھی کہ اپنے آپ کو یقین دلائے کہ یہ کوئی
بات نہیں ہے اور وہ جلد بھلا چھی ہو جائے گی۔ لیکن
ایسا نہ تھا اور اس کی حالت ہر روز بدتر ہونے لگی۔ اس
نے ڈر اور خوف کے سبب اس راز کو چھپائے رکھا حتیٰ کہ

اپنی بہترین سہیلی چچی زو کو سے بھی کوئی بات نہ کی۔
 نئے سال کی رات سادا کو نے کسی معجزے کی
 آرزو کی جس سے اس کا سر چکرانا بند ہو جائے۔ اگر اسے
 یہ غم نہ ہوتا تو کتنا اچھا تھا۔ آدھی رات کو جب
 وہ اپنے بستر میں سوئی ہوئی تھی تو اس نے مہر کی
 گھنٹیوں کی آواز سنی۔ اپنی آواز کے ساتھ گھنٹیاں
 گزرے ہوئے سال کی برائیوں کو دور بھینک رہی
 تھیں تاکہ نیا سال پاکیزگی اور اچھائیوں کے ساتھ
 شروع ہو۔ گھنٹی کی آواز پر سادا کو نیند ہی نیند میں
 میں اپنی آرزوؤں کو اپنی زبان پر لاتی تھی۔

اگلے دن صبح سادا کو کا خاندان اس ہجوم
 میں جو مہر کی طرف جا رہا تھا جا ملا۔ بیگم ساسا کی
 جو ابریشم کے گلدار۔ کیونو میں ہمیشہ سے زیادہ
 خوبصورت نظر آ رہی تھیں، سادا کو سے کہنے لگیں۔
 جو نہی میرے پاس کچھ رقم جمع ہو جائے گی، تو وعدہ
 کرتی ہوں کہ تمہارے لئے کیمنو نو خریدوں گی۔ تمہاری
 عمر کی لڑکیوں کو کیمنو نو پہننا چاہئے۔

سادا کو نے بڑے ادب سے ماں کا شکریہ ادا کیا
 لیکن کیمونو اس کے لئے کوئی اہمیت نہ رکھتا تھا۔
 اس کے لئے جو چیز اہم تھی وہ تھی مدرسے کی ٹیم نمبر
 کی کھلاڑی ہوتا۔ خوش و خرم لوگوں کے ہجوم میں
 سادا کو کچھ مدت کے لئے اپنے راز کو بھول گئی۔ اس نے
 اپنے آپ کو غم سے آزاد کر لیا تھا تاکہ نئے سال کے
 دن کی خوشی اس کی پریشانی کو ختم کر دے۔

دن کے اختتام پر وہ اپنے گھر تک ماسا ہیرو
 کے ساتھ بھاگنے کا مقابلہ کرتی رہی اور بڑی آسانی
 سے اپنے بھائی سے جیت گئی۔ ان کی ماں نے گھر کے
 دروازے کے اوپر امن و مسرت کا ایک نشان آویزاں
 کر رکھا تھا تاکہ ان کا خاندان نئے سال کے دوران
 برائیوں اور بد بختیوں سے محفوظ رہے۔ سادا کو نے اسے
 دیکھ کر دل میں کہا کہ اس نشان کے ہوتے ہوئے کوئی
 نحوست کیسے واقع ہو سکتی ہے؟

(۴) سادا کو کے ادا ز فاش ہو گیا

تیرا سال شروع ہوئے کافی ہفتے گزر چکے تھے سادا کو
 کی صحت اب اچھی تھی۔ ایسا معلوم ہوتا تھا کہ سادا کو کی دعاؤں
 اور نیک سخی کے نشان نے اپنا اثر دکھانا شروع کر دیا تھا۔
 سادا کو کو نئی زندگی کا احساس ہونے لگا تھا۔
 وہ پہلے سے تیز دوڑنے لگی تھی لیکن موسم سرما کے ایک
 سرد دن جب وہ اپنے مدرسے کے صحن میں دوڑنے کی
 مشق کر رہی تھی تو اسے محسوس ہوا کہ تمام چیزیں اس کے
 سر کے گرد گھوم رہی ہیں۔ اور وہ اچانک زمین پر گر پڑی
 ایک مدرس جس نے اسے گرتے دیکھ لیا تھا اس کی مدد کو دوڑا
 سادا کو نے بڑی دھیمی اور نہایت کمزور آواز میں کہا۔
 شاید میں کچھ تھک گئی ہوں اور پھر
 اس نے اپنے پاؤں پر کھڑا ہونے کی کوشش کی لیکن
 شاید میں کچھ تھک گئی ہوں اور پھر اس نے اپنے
 پاؤں پر کھڑا ہونے کی کوشش کی لیکن اس کی ٹانگیں لرز
 رہی تھیں اور انتہائی کمزوری کا وجہ سے وہ دوبارہ زمین پر

گر گئی۔ مدرس نے بیستو کو اس کے باپ کو بلانے کیلئے
 بھیجا۔ مسٹر ساسا کی فوراً اپنی حجام کی دوکان بند
 کر کے مدرسہ پہنچ گئے اور سادا کو کوریڈر کراس
 ہسپتال لے گئے۔ ہسپتال میں داخل ہوتے ہی سادا کو
 نے ڈر کے مارے اپنے بدن میں شدید محسوس کیا کیونکہ اس ہسپتال
 کا ایک شعبہ ایٹمی تابکاری سے پیدا ہونے والی بیماریوں
 کے علاج کے لئے مخصوص تھا۔


تھوڑی ہی دیر کے بعد سادا کو ایک مخصوص کمرے
 میں لے جایا گیا۔ وہاں ایک نرس نے اس کے سینے
 کا ایکس رے کیا اور معائنہ کے لئے اس کا کچھ خون لیا
 ڈاکٹر نوماتانی نے اس کی پیٹھ سہلاتے ہوئے اس سے
 چند سوال پوچھے۔ تین ڈاکٹر اور بھی آگئے تاکہ اس کا
 معائنہ کر سکیں۔ ان میں سے ایک سادا کو کے بالوں میں
 انگلیاں پھیرتا جاتا اور اپنا سر ہلاتا جاتا تھا۔

اسی اثناء میں خاندان کے دوسرے افسر اور بھی
 ہسپتال پہنچ گئے۔ سادا کو کے ماں باپ ڈاکٹر کے
 کمرے ہی میں تھے سب آہستہ آہستہ باتیں کر رہے تھے۔

اچانک سادا کو نے اپنی ماں کے زور سے بولنے
کی آواز سنی جو کہہ رہی تھیں۔ لوکیما؛ نہیں ایہ ناممکن ہے
اس وحشتناک لفظ کو سنتے ہی سادا کو نے اپنے ہاتھ
کانوں پر دھر لئے کیونکہ وہ اور کوئی بات سننا نہیں
چاہتی تھی۔

لیکن اس نے سوچا کہ اسے لوکیما نہیں ہو سکتا کیونکہ اسکے
بدن پر ایٹیم بم کے زخم کا کوئی نشان موجود نہیں تھا۔
یاسونا گانرس نے سادا کو کو ہسپتال کے
ایک اقامتی کمرے میں ٹھہرایا اور اسے کتان کا
کا بیمارستانی کیمرہ نوپہنے کے لئے دیا۔ وہ اسے پہن کر
ابھی ہسپتال کے پلنگ پر لیٹی ہی تھی کہ اس کے خاندان
کے لوگ کمرے میں آ پہنچے۔

سادا کو کی ماں نے اسے اپنے بازوؤں میں بھینچ
لیا اور مصنوعی خوشی کا اظہار کرتے ہوئے بولی تم چند
ہسپتال میں رہو گی لیکن میں تمہیں ہر روز ملنے آؤں گی۔
ماسا ہیرو بولا ہم بھی وعدہ کرتے ہیں کہ مدرسہ سے چھٹی
کے بعد تم سے ملنے آیا کریں گے۔



میتو اور ایچی نے بھی موافقت میں سر ہلایا۔ لیکن
پریشانی ان کی آنکھوں سے نمایاں تھی۔ سادا کو نے اپنے
باپ سے پوچھا:

”کیا میں واقعی لوکیہیا کی بیماری میں مبتلا ہوں؟ مسٹر
ساسا کی نے وحشت بھری آنکھوں سے جواب دیا۔
”ڈاکٹر چاہتے ہیں کہ تمہارے چند طبی معائنے کریں
صرف اتنی سی بات ہے۔“

مسٹر ساسا کی کچھ دیر چپ رہے اور پھر بولے۔
”وہ تمہیں صرف چند ہفتے ہسپتال میں رکھیں گے۔“
سادا کو کے لئے چند ہفتے کا مطلب چند سال تھا
اب وہ اپنے در سے کے مستقل کھلاڑیوں کی نمبر۔
ٹیم کی رکن نہیں بن سکتی اور اس سے بھی بدتر یہ کہ وہ اپنے
اسکول کی میڈروٹیم کی رکن بھی... نہیں رہ سکتی تھی۔
سادا کو نے بڑی مشکل سے اپنے جذبات پر قابو پایا۔ بیگم
ساسا کی پریشانی کے عالم میں اس سے پٹ گئیں۔ انہوں
اس کے تکیے کو درست کیا اور اس کے بستر کو صاف
کیا۔

مسٹر ساسا کی نے اپنا گلا صاف کرتے ہوئے پوچھا۔
 ”تمہیں کسی چیز کی ضرورت تو نہیں؟“

سادا کو نے نفی میں اپنا سر ہلایا وہ صرف اپنے گھر
 جانا چاہتی تھی۔ اور یہی اس کی ضرورت تھی، لیکن کب؟
 اس کے دل پر وحشت طاری تھی جو ہر لمحہ بڑھتی جا رہی تھی
 اس نے سُن رکھا تھا کہ جو لوگ اس ہسپتال میں لائے
 جاتے ہیں۔ پھر کبھی یہاں سے زندہ باہر نہیں جاتے۔
 تھوڑی دیر بعد یا سونا بگا، ٹرس ملاقات کرنے والوں
 کو باہر لے گئی۔ جب سادا کو ان کیلے رہ گئی تو وہ اپنا منہ
 سر ہانے میں چھپا کر دیر تک روتی رہی۔ اس نے اپنی
 ساری زندگی میں خود کو اتنا تنہا اور بے کس نہ پایا تھا۔



(۵) سُنھری کونج

اگلی صبح بیدار ہو کر جب سادا کو اپنی آنکھوں کو مل رہی تھی تو اس نے محسوس کیا کہ وہ اپنی ماں کی جانی پہچانی آواز سُن رہی ہے۔ لیکن اس جانی پہچانی آواز کی بجائے ہسپتال کی غیر مانوس آوازوں کا شور اس کے کانوں میں پڑا۔ سادا کو نے ایک آہ بھری اور آرزو کی کہ کاش یہ سب کچھ خواب ہوتا۔ لیکن جب اس نے اپنے ناکھڑے کی آواز سُنی جو اس کے کمرے میں داخل ہوئی تو اسے یقین ہوا کہ یہ سب سچ تھا۔ نرس اسے انجکشن لگانے آئی تھی۔

نرس نے محبت بھری آواز میں کہا:
 ”انجکشن لگانا ہسپتال کے پروگرام کا ایک حصہ ہے۔ تم آہستہ آہستہ اس کی عادی ہو جاؤ گی۔“
 سادا کو غمگین آواز میں بولی:

”میں نہ ت یہ پابستی ہوں کہ یہی بیماری ختم ہو جائے
اور میں گھر لوٹ سکوں۔“

اس دن دن پہر کے بعد سادا کو سے ملاقات کرنے
والوں میں چچی زو کو سب سے پہلی تھی۔

چچی زو کو نے کوئی چیسز اپنے پیچھے چھپائے ہوئے
بڑی پُر اسرار مسکراہٹ کے ساتھ کہا:
”اپنی آنکھیں بند کرو۔“

جب سادا کو نے اپنی آنکھیں خوب بند کر لیں تو
چچی زو کو نے کاغذوں کے کچھ ورق اور ایک قینچی پلنگ
پر رکھ دی اور بولی:

”اب تم آنکھیں کھول سکتی ہو۔“

سادا کو نے اپنی آنکھیں کھولیں اور جب اس کی
نظر قینچی اور کاغذوں پر پڑی تو اس نے پوچھا:
”یہ کس لئے ہیں؟“

چچی زو کو نے خوشی سے کہا:

”میں نے تمہاری صحت کا راستہ تلاش کر لیا ہے۔“

دیکھو۔ اور پھر اس نے ایک سنہری کاغذ اٹھایا اور اسے

ایک بڑی مربع شکل میں کاٹا اور پھر چند بار تہہ کیا اور
تھوڑی دیر میں اس نے ایک کوچ بنا ڈالی۔

سادا کو دم بخود خوبصورت سنہری پرندے کو
دیکھ رہی تھی۔ پھر اس نے تعجب سے پوچھا۔ ”آخر ایک
کاغذی پرندہ کیسے مجھے تندرست کر سکتا ہے؟“
چی زو کو نے کہا:

”تم نے کوچوں کے بارے میں وہ پرانی داستان
نہیں سنی ہے کہ اگر کوئی بیمار شخص کاغذ کی ایک ہزار
کوئیں بنا لے تو خدا اس کی آرزوؤں کو پورا کر دیتا ہے۔
اور اسے بیماری سے شفا عطا کرتا ہے۔“
پھر اس نے وہ کاغذی پرندہ سادا کو کو تھماتے
ہوئے کہا:

”اور یہ رہی تمہاری پہلی کاغذی کوچ۔“
سادا کو کی آنکھیں آنسوؤں سے سریز ہو گئیں۔
یہ چی زو کی انتہائی محبت اور مہربانی تھی جو اس کے لئے
خوش بختی کا ایک طلسم لے کر آئی تھی۔ اور جو خود ان چیزوں
پر کوئی اعتقاد نہ رکھتی تھی۔

سادا کو نے سنہری کوچے ہاتھ میں پکڑ لی اور اپنے
لئے تنہا رستی کی آرزو کرنے لگی جب اس نے اپنی انگلیوں
سے کاغذی پرندے کو چھوا تو اس نے محسوس کیا کہ اُمید
کا شعلہ اس کے دل میں روشن ہو گیا ہے۔ اس نے اسے
اچھا شگون سمجھا۔

پھر اس نے اپنی سہیلی پر نگاہ ڈالتے
ہوئے کہا:

”شکر یہ چچی زو کو میں اس کاغذی پرندے کو ہرگز
خود سے دور نہ ہونے دوں گی۔“

جب سادا کو نے کاغذی پرندہ بنانا شروع کیا
تو اسے پتہ چلا کہ کاغذ کو تہہ کرنا اور پرندہ بنانا کوئی
آسان کام نہیں ہے لیکن آخر کار چچی زو کو کی مدد سے
اس نے پرندے کے سارے اعضا بنانا سیکھ لیا۔

پھر جب سادا کو نے دس کاغذی پرندے بنائے۔
تو اس نے انھیں اپنے پلنگ کے پاس والے میز پر
پہلے سنہری پرندے کے ساتھ قطار میں رکھ دیا۔ ان
میں کچھ ٹیڑھے ترچھے تھے لیکن یہ کام کی ابتدا تھی۔

پھر سادا کو بولی:

”ابھی مجھے نو سو نوے پرندے اور بنا نے ہیں۔“

اس نے سنہری پرندے کی قربت میں عافیت محسوس کی۔ اسے اُمید تھی کہ واقعی وہ پرندہ اس کے لئے تندرستی اور خوش بختی لائے گا۔ اس نے سوچا کہ وہ چند ہفتوں میں ایک ہزار پرندے بنا کر تندرست ہو جائے گی۔ اور پھر اپنے گھر واپس جا سکے گی۔

اسی دن شام کو ماسا ہیرو سادا کو کے لئے اسکول سے ہوم ورک لے کر آن پہنچا اور جب اس نے کاغذی کونجوں کو دیکھا تو بولا۔

”یہ میز تمہارے پرندوں کے لئے بہت چھوٹی ہے اور انھیں سلیقے سے رکھنے کے لئے یقیناً کافی نہیں ہے۔ میں انھیں چھت سے لٹکا دیتا ہوں، تاکہ بہتر طور پر نظر آسکیں۔ سادا کو نے خوش ہوتے ہوئے کہا:

”وعدہ کرتے ہو کہ جو کونج بھی میں بناؤں گی تم اسے لٹکا دو گے؟“

ماسا ہیرو نے اس کام کا وعدہ کر لیا۔




سادا کو نے متشکرانہ انداز میں کہا:
 ”یہ تو بہت اچھی بات ہوگی۔“
 پھر اس نے دوبارہ پوچھا:
 ”سچا وعدہ کرتے ہو نا کہ تم ایک ہزار کونجوں کو لٹکا
 دو گے۔“

اس کے بھائی نے تعجب سے کہا:
 ”ایک ہزار! مذاق کرتی ہو؟“
 پھر سادا کو نے ہزار کونجوں کی کہانی اپنے بھائی کو
 سنائی۔

ماسا ہیرو نے اپنے چمکیلے سیاہ بالوں پر ہاتھ
 پھیرتے ہوئے کہا:
 ”تم نے مجھے قابو کر لیا ہے۔ میں تمہاری خوشی کے
 لئے ہزار کونجوں کو اس کمرے کی چھت سے ضرور آویزاں
 کر دوں گا۔“

اس نے یاسونا گائرس سے کچھ دھاگا اور ڈرائنگ پنز
 لے کر سادا کو کی بنائی ہوئی پہلی دس کونجوں کو چھت سے
 لٹکا دیا۔ صرف پہلی سنہری کونج کو نمونے کے طور پر میز پر



ہی رہے دیا۔

رات کو سادا کو کی ماں میسنو اور ایچی کے ساتھ
ہسپتال آئی۔ سب لوگ کو بچوں کو دیکھ کر حیران رہ گئے۔
سادا کو کی ماں کو انھیں دیکھ کر وہ مشہور نظم یاد آگئی:

”خوبصورت اور حسین پرندو!

رنگا رنگ کاغذوں سے نکل کر،

ہمارے گھر کی طرف پرواز کرو“

میسنو اور ایچی کو سنہری پرندے بھائے، لیکن

ان کی ماں نے سبز رنگ کے کاغذ سے بنی ہوئی سب سے

بڑی کوچ کو پسند کیا اور کہنے لگی۔

”یہ پرندہ میرا انتخاب ہے کیونکہ چھوٹا پرندہ بنانا

زیادہ مشکل کام ہے۔“

ملاقات کا وقت ختم ہونے پر سادا کو پھر اس کمرے

میں اکیلی تھی۔ تنہائی میں اس نے پرندے بنانے شروع

کر دیئے تاکہ اس کا حوصلہ پست نہ ہو جائے۔

”گیارہ اُمید ہے کہ میں ٹھیک ہو جاؤں گی!“

”بارہ اُمید ہے میں ٹھیک ہو جاؤں گی!“

۶۔ کن جی

سب جاننے والے سادا کو کی خاطر خوش بختی
 والے پرندوں کے لئے کاغذ لایا کرتے تھے۔ چچی زو کو
 کلاس کی تمام لڑکیوں کی طرف سے رنگ برنگ کاغذ
 سادا کو کے لئے لاتی۔ سادا کو کے باپ کو جو کاغذ بھی دکان
 میں نظر آجاتا سادا کو کے لئے رکھ چھوڑتا۔ حتیٰ کہ یاسونا گا
 نرس بھی دوائیوں کو پیٹنے والے کاغذ اسے لادیتی۔
 ماسا ہیر واپنے وعدے کے مطابق سادا کو کے ہاتھ
 کے ہاتھ کے بنے ہوئے تازہ پرندے چھت میں لٹکا
 دیتا تھا۔ وہ چھوٹے پرندوں کو ایک ہی دھاگے میں اور
 بڑے پرندوں کو الگ الگ دھاگوں میں باندھتا تھا۔
 اس سارے وقت میں سادا کو کبھی کبھی احساس کرتی کہ اسکی
 حالت بہتر ہوگئی ہے۔ لیکن ڈاکٹر کہتے تھے کہ
 ہسپتال میں آرام کرنا اس کے لئے بہتر ہے۔ اب

وہ اگرچہ سمجھ چکی تھی کہ اسے لوکیٹیا کا مرض لاحق ہے۔
 لیکن وہ جانتی تھی کہ اس مرض مبتلا بعض اچھے بھی ہو
 چکے ہیں اور تندرست ہو جانے کی امید سے کبھی دستبردار
 نہیں ہوتی تھی۔

جن دنوں اسے بیماری سے افاتہ محسوس ہوتا وہ
 زیادہ پرندے بناتی تھی۔ اسکول کا ہوم ورک بھی
 کرتی تھی۔ اپنی سہیلیوں کو خط بھی لکھتی تھی اور
 ملاقاتیوں کے ساتھ کھیلتی بھی تھی۔ سہیلیاں بھی بوجھتی
 تھی اور شعر بھی پڑھتی تھی۔ شام کو جب وہ اکیلی ہوتی،
 ان رنگ برنگ کاغذوں سے جو اس کے لئے لائے جاتے
 تھے کو نجیس تیار کرتی تھی جن کی تعداد اب تین سو ہو چکی تھی
 اب وہ کاغذوں کو عمدگی سے تہہ کرتی تھی اور اچھے پرندے
 تیار کرتی تھی۔

صحت کی امید میں اس کی انگلیاں زیادہ تیزی سے
 کام کرتی تھیں لیکن ایٹمی بم کے پھٹنے سے پیدا ہونے
 والی بیماری آہستہ آہستہ سادا کو کی قوت کو کم کرتی جا رہی
 تھی۔ اس کا بدن درد کرتا تھا، اور کبھی تو اس کا سر درد اتنا تیز ہو جاتا



کہ نہ وہ کچھ پڑھ سکتی اور نہ لکھ ہی سکتی تھی۔ اور کبھی محسوس کرتی تھی کہ حرارت کی زیادتی سے اس کا سارا جسم جھنک رہا ہے۔ اور یہ ساری باتیں اس کے غم کا سبب بنتی تھیں۔ کبھی وہ اتنی کمزور ہو جاتی تھی کہ کوئی کام نہ کر سکتی تھی اور پھر وہ سنہری پرندے کو اپنے پاؤں میں دبالتی اور گھنٹوں اپنے کمرے کی کھڑکی میں بیٹھی رہتی اور ہسپتال کے صحن میں چنار کے درخت کو تکتی رہتی۔

ایک دن جب وہ بہت زیادہ تھکاوٹ محسوس کر رہی تھی نرس یا سونا گا اسے ہسپتال کی پیہیوں والی کرسی پر بٹھا کر ہوا غوری کے لئے ہسپتال کے صحن میں لے آئی۔ وہاں سادا کو پہلی بار کن جی سے ملی۔ کن جی ایک نو سالہ لڑکا تھا جس کا چہرہ بہت کمزور اور لاغر اور آنکھیں سیاہ اور اندر کو دھنسی ہوتی تھیں

”آداب“ میرا نام سادا کو ہے۔

کن جی نے بھی کمزور آواز میں سادا کو آداب کہا، اور پھر دونوں نے پُرانے ساتھیوں کی طرح باتیں کرنا شروع کیں۔ کن جی کافی عرصے سے ہسپتال میں تھا۔ لیکن بہت کم

لوگ اسے ملنے آتے تھے۔ اس کے ماں باپ مر چکے تھے اور وہ ہسپتال کے قریب ایک چھوٹے سے شہر میں اپنی چچی کے ساتھ رہتا تھا۔ اس کی چچی اتنی بوڑھی تھی کہ ہفتے میں صرف ایک بار کن جی سے ملنے آسکتی تھی۔

کن جی نے کہا:

”میں اپنا زیادہ وقت مطالعہ میں صرف کرتا ہوں“
 سادا کو نے اپنا منہ دوسری طرف پھیر لیا تاکہ وہ
 کن جی کا غمناک چہرہ نہ دیکھے
 کن جی نے گہری آہ کے ساتھ غمگین آواز میں
 اپنی بات جاری رکھتے ہوئے کہا:
 ”لیکن میرے نزدیک اس کی کوئی اہمیت کیونکہ
 میں جلد ہی مر جاؤں گا۔ مجھے لوکیٹیا کا مرض ہے۔“
 سادا کو نے جلدی سے کہا:
 ”لیکن یہ کیسے ممکن ہے۔ اُس وقت تو تم پیدا بھی
 نہیں ہوئے ہو گے“
 کن جی نے جواب دیا:

”لیکن زہر میری ماں کے خون میں شامل ہو گیا تھا۔
 اور مجھے یہ بیماری اس سے ملی ہے۔“
 سادا کو کا دل بہت چاہتا تھا کہ کسی طرح اسکی
 دل جوئی کرے، لیکن وہ نہیں جانتی تھی کہ کیا کہے۔
 پھر اسے اپنی کونجیوں یاد آئیں اور کہنے لگی:
 ”تم بھی میری طرح کا غزی کونجیوں بناؤ شاید
 کوئی معجزہ ہو جائے“

کن جی نے بڑے سکون کے ساتھ جواب دیا۔
 ”میں کونجیوں کی کہانی جانتا ہوں۔ لیکن اب
 میرے لئے بہت دیر ہو چکی ہے۔ یا سوتا گا نرس
 جو اس لمحے ان کے قریب آگئی تھی۔ یہ باتیں سن کر سخت
 ہجے میں بولی:

”کن جی تم نے اپنی بیماری کے بارے میں یہ
 معلومات کہاں سے حاصل کیں؟“
 کن جی نے ماہرہ انداز میں نرس کی طرف دیکھا اور کہنے لگا:
 ”میں خوب جانتا ہوں۔ میں اپنے چارٹ پر لکھ رہا
 خون کی رپورٹ پڑھ لیتا ہوں۔ روز بروز میرے خون

کی حالت بدتر ہوتی جا رہی ہے۔“
 نرس جو بہت پریشان ہو گئی تھی بولی:
 ”کیوں اتنی باتیں کرتے ہو؟ اس طرح سے تم
 تھک جاؤ گے۔“

اور پھر وہ کن جی کو اس کے کمرے میں لے گئی۔
 جب سادا کو اپنے کمرے میں واپس آئی وہ کن جی کے
 بارے میں سوچ رہی تھی اس نے سوچا یہ کتنی اذیت ناک
 بات ہے کہ کوئی بیمار ہو جائے اور کوئی اس کا ملنے والا
 بھی نہ ہو۔ لیکن جی ایک بہادر لڑکا تھا کہ اس نے ان ساری
 تکالیف اور مشکلات کا خوب مقابلہ کیا تھا۔ پھر سادا کو
 نے اپنے کاغذوں میں سے سب سے خوبصورت رنگ کا غنڈ
 انتخاب کر کے ایک بڑی کوچ بنائی اور اسے کن جی کو
 بھجوا دیا کہ شاید وہ پرندہ اس کے لئے بھی اچھے شکون
 والا ثابت ہو۔ پھر اس نے چند پرندے اپنی شفا یابی
 کے لئے بنائے۔

تین سو اٹھانوے

تین سو ننانوے ...

ایک دن کن جی اپنے کمرے کے برآمدے میں دکھائی
 نہ دیا۔ رات کے پچھلے پہر سادا کو نے ایک اسٹریچر کی
 آواز سنی جو کمرے سے باہر نکلا جا رہا تھا۔

جب یاسونا گا نرس سادا کو کے کمرے میں داخل
 ہوئی تو اس نے بتایا کہ کن جی مر چکا ہے۔

سادا کو نے اپنا چہرہ دیوار کی طرف کر لیا اور
 اس کی آنکھوں سے آنسو ٹپکنے لگے۔

چند لمحوں بعد اس نے نرس کے محبت بھرے
 ہاتھوں کو اپنی پیٹھ پر محسوس کیا۔ نرس نے محبت
 سے کہا:

”آؤ کھڑکی کے پاس بیٹھیں۔ اور کچھ باتیں
 کریں۔“

جب سادا کو کی ہچکیاں ختم ہوئیں اور اس کی نظریں ستاروں
 سے بھرے ہوئے آسمان پر پڑیں۔
 تو وہ بولی:

”کیا تمہارے خیال میں کن جی اب کسی ستارے
 پر بیٹھا ہے؟“



نرس بولی :

”مجھے اطمینان ہے کہ وہ جہاں کہیں بھی ہے خوش ہے کیونکہ اس نے بیمار اور تھکے ہوئے جسم سے نجات پائی ہے اور اب اس کی روح آزادنی کے ساتھ آسمانوں کی کھلی فضا میں پرواز کر رہی ہے۔“

سادا کو خاموش تھی۔ وہ چنار کے پتوں کی خوش خوش سن رہی تھی جو ہوا کے جھونکوں سے مل رہے تھے۔

اس نے کہا :

”اب اگلا شکار میں ہوں۔ میرے مرنے کا وقت بھی آن پہنچا ہے۔ کیا یہ غلط ہے؟“

یاسوناگا نے اپنے سر کو نفی میں ہلا کر کہا۔

”نہیں! ہرگز ایسا نہیں ہے۔“



اور پھر اس نے کچھ کاغذ سادا کو کے پلنگ پر رکھتے ہوئے
 کہا۔ اچھا اب اس سے پہلے کہ تم سو جاؤ میں چاہتی ہوں کہ
 تم ایک اور پرندہ تیار کرو۔ اور میں اسے دیکھتی رہوں۔
 اس کے بعد جب تم ایک ہزار پرندے تیار کر چکو گی تو اتنی ہی
 عمر تک زندہ رہو گی کہ بڑھیا کہلاؤ گی۔“
 سادا کو بڑی مشکل سے اس بات کو باور کر سکی اور پھر اس نے
 بڑی دقت سے کاغذ کو تہہ کیا اور ایک پرندہ بنایا اور پھر اس نے
 اپنی تندرستی کی دعا مانگی۔
 ”چار سو ترسٹھ۔“
 ”چار سو چونسٹھ.....“

(۷) ہزاروں خواہشیں

موسم بہار اپنی طویل و متواتر بارشوں کے ساتھ
 آن پہنچا تھا۔ بارش بلاناغہ ہو رہی تھی۔ بارش
 کے قطرے کھڑکی کے شیشوں کے ساتھ ٹکراتے تھے
 اور درختوں کے پتوں سے بھی بارش کا پانی ٹپکتا تھا
 کمرے کی ہر چیز حتیٰ کہ گدوں سے بھی نمی کی بو آتی تھی۔
 سادا کو کمزور ہو چکی تھی۔ اس کا رنگ اڑچکا تھا۔
 اب صرف اس کے ماں باپ اور ماسا ہیرو کو اس سے
 ملنے کی اجازت تھی۔ اس کی ہم کلاس لڑکیوں نے
 لکڑی کی ایک گڑیا جس کا نام کوکی شتی تھا اور جس نے
 انگور کے پھولوں والا کیونو پہن رکھا تھا، اس کیلئے
 بھیجی تھی، تاکہ وہ خوش ہو۔ کیونکہ اسے لکڑی کی
 گڑیا بہت پسند تھی۔

سادا کو نے اس گڑیا کو سنہری کوچے کے پاس رکھ دیا۔

دیا۔ سادا کو کی ماں بہت پریشان تھی کیونکہ اب اس
کی بھوک ختم ہو چکی تھی۔

ایک دن سادا کو کی ماں اس کے لئے ایک ڈبہ
جس میں مخصوص کھانا تھا لے آئی۔ یہ کھانا سادا کو
بہت پسند تھا، کریم رول، انڈا، چاول، آلو کی چٹنی اور
بیسنی نان۔

سادا کو نے سر جانے کا سرا لیتے ہوئے پلنگ پر بیٹھنے
کی کوشش کی تاکہ ماں کے لائے ہوئے کھانے کو
کھا سکے۔ لیکن اس میں کھانا چبانے کی طاقت نہ تھی۔
بڑی مشکل سے ایک لقمہ اس کے حلق سے نیچے اُترا اور
مجبوراً اس نے وہ سارا کھانا جو انتہائی لذیذ تھا ایک
طرف رکھ دیا۔ اس کی ماں کی آنکھیں آنسوؤں سے تر
تھیں۔

سادا کو بھی اچانک رونے لگی۔ اسے اپنے
آپ پر سخت غصہ آ رہا تھا۔ وہ بچکیاں لیتے ہوئے بولی:
”امی! میں تمہارے دکھ اور غم کا باعث بنی ہوں“
وہ جانتی تھی کہ اس کا خاندان اتنا مالدار نہیں ہے کہ اس کے


لئے اتنا قیمتی کھانا مہیا کر سکے۔ اسکی آنکھوں سے بے تحاشا آنسو بہ نکلے۔
 لیکن فوراً ہی اس نے اپنے آنسو پونچھ لئے۔
 اس کی ماں نے اسے گود میں لیتے ہوئے بڑے
 پیار سے کہا۔

”میری بچی غم نہ کر تو جلد ٹھیک ہو جائے گی۔ اور
 گرمیاں آنے سے پہلے تندرست ہو جائے گی۔“
 سادا کو نے ماں کا سہارا لیا۔ اس کی ماں کتاب
 میں لکھے ہوئے اشعار پڑھنے لگی اور سادا کو سنتی رہی۔
 جب ماسا ہیرو آیا تو سادا کو کچھ چمت اور خوش
 تھی۔ وہ ماں کا لایا ہوا کھانا کھاتے ہوئے اسے دل سے
 کی خبریں سنانے لگا۔

رنحست ہوتے وقت اس نے کہا:
 ”اوہو میں تو بھول ہی گیا تھا کہ ایچی نے تمہارے
 لئے تحفہ بھیجا ہے۔“

اس نے اپنا ہاتھ جیب میں ڈال کر ایک نقرئی کاغذ
 نکالتے ہوئے کہا:

”لو، ایچی نے ایک کوچ بنانے کے لئے یہ کاغذ



بھیجا ہے۔“

سادا کونے کا غزلے کر کہا واہ واہ اس میں سے تو
چاکلیٹ کی خوشبو آتی ہے“ اور پھر تینوں ہنس پڑے —
سادا کو کی یہ اس دن کی پہلی ہنسی تھی جو اچھی علامت ہو
سکتی تھی۔

پھر سادا کو بڑی ملامت سے بولی۔ ”شاید سنہری
پرندے والا معجزہ اپنا اثر دکھا رہا ہے۔ پھر اس نے تقری کاغذ
کو صاف کیا اور اس سے ایک پرندہ بنایا۔
”پانچ سو اکتالیس....“

لیکن وہ بہت تھک چکی تھی اور اب ایک سے زیادہ
پرندہ نہیں بنا سکتی تھی۔ وہ بسر پریٹ گئی اور اس نے اپنی
آنکھیں بند کر لیں۔ اس کی ماں شعر گنگنائی ہوئی کمرے
سے باہر چلی گئی۔ وہ یہ شعر سادا کو کو بہت چھوٹی سی عمر میں
سنایا کرتی تھی۔

”اے بہشت کی کو بچو!

اپنے خوبصورت پروں سے

میری مٹی کے چہرے کو ڈھانپ دو“

(۸۶) آخری ایام

موسم گرما ختم ہونے کو تھا۔ ہوا گرم اور جھلسا دینے والی تھی۔ سادا کو کچھ بہتر لگ رہی تھی۔ اس نے اپنے بھائی ماسا ہیرو سے کہا:

”میں نے پانچ سو سے زیادہ پرندے بنائے ہیں یقیناً اچھی صورت حال پیش آئے گی۔“

اور ایسا ہی ہوا۔ سادا کو کی بھوک بھی بڑھ رہی تھی اور درد میں بھی کمی واقع ہو چکی تھی۔ ڈاکٹر نو ماتا نے سادا کو کی صحت کا یقین دلایا تھا اور اسے اجازت دیدی تھی کہ کچھ دنوں کے لئے اپنے گھر چلی جائے۔

اس رات سادا کو کچھ مضطرب تھی اور سونہ سکی تھی۔ لیکن اس خیال سے کہ شاید پرندے کوئی معجزہ دکھائیں اس نے کاغذ کے چند اور پرندے بنائے۔


”چھ سو اکیس“

”پچھ سو بائیس.....“

سادا کو اپنے گھر اور اہل خاندان میں ہونے
کے احساس سے خوش تھی اور اس بات کی تو اسے
بہت ہی خوشی تھی کہ اگلے روز عید تھی۔ یہ عید
مردوں کی ارواح کے استقبال کی تھی جو ہر سال اسی
دن آسمان سے اپنے عزیزوں کو دیکھنے کے لئے زمین
پر آتی تھیں

اس کی ماں اور میتو نے سارے کمر کو صاف
کر دیا تھا اور گھر اُجلا نظر آتا تھا۔ مینر پر گلہان
اور پھول سجائے گئے تھے اور اس کے نزدیک بکری
کی گڑیا اور پرندے بھی نظر آتے تھے۔ گھر کی فضا
اس دن کی مناسبت سے تیار کی جانے والی مخصوص
ڈشوں سے مہک رہی تھی۔ بیسن کے نان اور چاول
کے کوفتوں سے بھرے ہوئے برتن ایک بڑی ٹرے
میں سجا کر روحوں کی ضیافت والے طاقتے پر رکھ
دیئے گئے تھے۔

اس رات سادا کو نے دیکھا کہ اس کی ماں نے



ایک فانوس کو روشن کر کے اسے ایک پمز پر کمرے کے
پچھلے برآمدے میں رکھ دیا ہے، تاکہ روحیں تاریکی میں
اپنا راستہ ڈھونڈ سکیں۔

سادا کو نے ایک سرد آہ بھری اور صرختے کہا:
”کاش میں ہمیشہ گھر میں رہ سکتی“
کئی دن مسلسل اس کے رشتہ دار اور سہیلیاں اسے
دیکھنے آتے رہے۔

ہفتے کا آخری دن تھا۔ سادا کو دوبارہ تھک چکی
تھی اور اس کا رنگ اڑچکا تھا۔ اب وہ صرف ایک کونے
میں بیٹھ کر ارد گرد دیکھ سکتی تھی۔

مٹر ساسا کی نے کہا:

”سادا کو اب سیانی ہو گئی ہے۔ اس کی دادی اماں
کی روح اپنی پوتی کو دیکھ کر ضرور خوش ہوگی۔“
بیگم ساسا کی نے بے چینی سے کہا:

”تم ایسی باتیں کیوں کرتے ہو۔ مجھے بہت اُمید ہے
کہ ہماری بیٹی جلد ہی صحت مند ہو جائے گی۔ اور
ہمیشہ کے لئے اپنے گھر لوٹ آئے گی۔“

اور پھر وہ روئے بادرچی خانہ میں چلی گئی۔
سادا کو نے دل میں کہا:

”میں سب کے لئے غم و اندوہ کا باعث بن گئی
ہوں۔ اس نے دعا کی کہ وہ پہلے ہی کی طرح خوش و
خرم اور تندرست ہو جائے اور سوچنے لگی کہ اس صورت
میں اس کی ماں کتنی خوش ہوگی۔
ایسا لگتا تھا گویا سادا کو کے باپ نے سادا کو کے

افکار کو پڑھ لیا تھا۔ وہ بولے:

”گھبراؤ نہیں میری بچی!“

اگر آج رات خوب سوئیں تو کل اچھے دن کا آغاز
کرو گی لیکن دوسرے ہی دن سادا کو ہسپتال لوٹ جانے
کے لئے مجبور ہو گئی۔ یہ پہلی بار تھی کہ اسے اپنے آپ
کو ہسپتال کے آرام دہ کمرے میں پا کر خوشی ہوئی تھی۔
اس کے ماں باپ کافی دیر تک اس کے پاس رہے
مزدوری کی وجہ سے اب وہ اکثر بے ہوش ہو جاتی تھی۔
ایک دفعہ اس نے خواب اور نیم بیداری کے عالم میں
کہا:

”جب میں مرجاؤں تو میرے پسندیدہ بیسن کے
 نان میری روح کے سکون کی خاطر طاقے میں رکھ دینا۔
 اس کی ماں کچھ نہ کہہ سکی اس کا گلا رندھ گیا تھا۔
 اس نے اپنی بیٹی کا ہاتھ مضبوطی سے اپنے ہاتھ میں
 تھام لیا۔

مسٹر ساسا کی نے پریشان ہو کر کہا۔
 ”چپ رہو۔ یہ بات سال ہا سال تک نہ ہوگی۔
 سادا کو بیٹی تمہارے لئے یہ بہتر ہوگا کہ ان باتوں
 کے بارے میں ہرگز ہرگز کچھ نہ سوچو بلکہ صرف چند اور
 کونجیں بنا ڈالو تاکہ ایک ہزار ہو جائیں۔
 نرس یا سونا گانے سادا کو دو ا پلائی۔ تاکہ وہ
 آرام سے سو جائے۔

سادا کو نے آنکھیں بند کرنے سے پہلے اپنے ہاتھ
 پھیلے۔ اور اپنا سنہرا پرندہ اپنے ہاتھ میں پکڑ لیا اور
 پھر اپنی لکڑی کی گڑ یا کی طرف منہ کر کے بولی:
 ”جب میں ٹھیک ہو جاؤں گی تو ایک دن ہوا کی طرح
 دوڑوں گی۔“

ماس کے بعد ڈاکٹر نوماتا مسلسل اسے خون کے
 انجکشن لگاتا اور اس کی دلجوئی کیلئے کہا کرتا تھا کہ ”میں
 جانتا ہوں کہ اس سے درد ہوتا ہے۔ لیکن ایسا کرنے
 پر ہم مجبور ہیں۔“ سادا کو نرمی سے اپنے سر کو ہلاتی تھی۔
 اور انجکشن کے بارے میں کوئی شکایت نہیں کرتی
 تھی چاہے کتنا ہی شدید درد کیوں نہ ہو۔ ایک اور
 بڑا درد سادا کو کے رگ و پے میں سرایت کر چکا تھا۔
 یہ موت کے ڈر کا درد تھا لیکن اس کو اس کا بھی مقابلہ کرنا
 تھا۔ اسی طرح جس طرح وہ اب تک اس بیماری کا مقابلہ
 کرتی آئی تھی۔ پھر اسے یاد آیا کہ ہمیشہ اُمید رکھنی چاہیے۔
 اب اس کی ماں اپنا زیادہ مدت وقت اس کے پاس ہی
 ہسپتال میں گزارتی۔

سادا کو ہر روز دوپہر کے بعد اپنی ماں کی چیلوں
 ٹاپ کی آواز سنا کرتی تھی۔ سب ملنے والوں کیلئے
 کمرے میں داخل ہونے سے پہلے زرد رنگ کی چلیں
 پہننا ضروری ہوتا تھا۔ لیکن اس کی ماں کی چیلوں کی
 آواز مخصوص تھی۔

جب سادا کو اپنی ماں کا پریشان اور اترا ہوا چہرہ
دیکھتی تو اس کا دل درد کرنے لگتا۔ اب جب سادا کو
کے اہل خاندان اس سے ملنے آئے تو چنار کے پتے
سنہری ہو چکے تھے۔

ایبھی نے بڑے ڈبے پر سنہری کاغذ لپیٹ کر
اس پر سُرخ فیتا باندھا ہوا تھا۔ وہ اس نے سادا کو
کے ہاتھ میں تھمایا۔

سادا کو نے اطمینان سے ڈبے کو کھولا۔ ڈبے
میں وہ چیز تھی جو اس کی ماں اسے دینے کی ہمیشہ
آرزو مند رہا کرتی تھی۔ یہ ایک ریشمی کیمونو تھا جس پر
رس بھری کی کلیاں بنی ہوئی تھیں۔ سادا کو نے اپنے
رخساروں پر اپنے آنسوؤں کی گرمی کو محسوس کیا۔ اور
بولی:

”اتنی تم نے یہ کام کیوں کیا؟ میں کبھی اسے پہننے
کے قابل نہ ہو سکوں گی۔ تم نے کیوں اتنا روپیہ خرچ
کیا۔ مسٹر ساسا کی نے نرمی سے کہا:
”سادا کو! تمہاری ماں کل رات اسے سینے کے لئے



کئی گھنٹے جاگتی رہی۔ اب اُٹھو اسے پہن لو۔“
سادا کو بڑی مشکل سے اپنی جگہ سے اُٹھی۔ اور

اس نے اپنی ماں کی مدد سے کیمونو پہن لیا۔ وہ
خوش تھی کہ اس کے سوجے ہوئے پیر لپے کیمونو میں
چھپ گئے تھے پھر وہ بڑی تکلیف سے لڑکھراتے
ہوئے کھڑکی کے قریب کرسی پر جا بیٹھی۔

سب کہنے لگے کہ سادا کو اس لباس میں پہلے
سے بھی خوبصورت لگتی ہے۔ عین اسی وقت،
چی زو کو کمرے میں داخل ہوئی۔ ڈاکٹر نو ماتا نے اسے
چند لمحوں کے لئے ملاقات کی اجازت دی تھی۔
چی زو کو نے اشتیاق بھری نظروں سے سادا کو
کو دیکھا اور بولی:

”کیمونو تمہیں مدرسہ کی یونیفارم سے بھلا لگتا ہے۔“
سب ہنس پڑے۔

پھر سادا کو مذاق کرتے ہوئے بولی ”جب میں اچھی
ہو جاؤں گی تو ہر روز یونیفارم کی جگہ کیمونو ہی پہنا
کروں گی۔“

مبستو اور ایچی بھی یہ سن کر بہت ہنسے اس
مختصر سے وقت میں سب خوش تھے۔ گویا وہ سب
اپنے گھر میں ہیں۔

بچوں نے سادا کو کا دل بہلانے کی خاطر بیت
بازی شروع کر دی تھی اور اس کی پسند کے کچھ گیت
بھی گائے۔ وہ سب چاہتے تھے کہ وہ اپنا درد بھول
جائے لیکن اس کا درد بھلا دینے والا نہ تھا۔ اس کے
والدین وہاں سے جاتے وقت کچھ کچھ خوش دکھائی
دے رہے تھے۔

اس رات سادا کو سونے سے پہلے صرف ایک
کاغذی پرندہ بنا سکی۔

”چھ سو چوالیس“

اور یہ آخری کوئج تھی جو سادا کو نے بنائی۔

(۹) ہوا سے مقابلہ

جوں جوں سادا کو کی کمزوری بڑھتی جا رہی تھی موت کے بارے
میں اس کی سوچوں میں بھی اضافہ ہوتا تھا وہ اپنے آپ سے
سوال کرتی تھی۔ کیا مرنے کے بعد میں بہشت کے
پہاڑوں میں کسی پرسکونت اختیار کر لوں گی۔ کیا مرنے
مشکل اور سخت کام ہے؟ کیا وہ سو جانے جیسا ہے؟
دل ہی دل میں کہتی کاش میں موت کے بارے
میں کچھ نہ سوچ سکتی۔

لیکن یہ کام بارش کو برسنے سے روکنے کی مانند
تھا۔ وہ اپنے تمام حواس کسی موضوع پر غور کرنے
میں لگا دیتی۔ لیکن موت کا اندیشہ اس کی سوچ پر
برا بر چھایا رہتا تھا۔

نزاں آدمی گزر چکی تھی۔ سادا کو نے اب روز و
شب کا حساب چھوڑ دیا تھا۔ ایک بار وہ جب بیدار

ہوتی تو اس نے دیکھا کہ اس کی ماں رو رہی ہے۔
سادا کو بولی:

”امی خدا کے لئے نہ رو۔ میری خاطر اب رونابند
کر دو۔“ وہ مزید کچھ کہنا چاہتی تھی لیکن اس کی زبان
میں بولنے کی تاب نہ رہی۔ بے اختیار ایک آنسو
اس کے رخسار پر ڈھلک پڑا۔ کیونکہ وہ اپنی ماں
کے غموں کا باعث بنی تھی۔ اس کے اختیار میں اسکے
سوا کچھ نہ تھا کہ باقی کو نجی بنائے اور کسی معجزے
کے رونما ہونے کا انتظار کرے۔ اس نے لرزتے
ہاتھوں کو کاغذ کی طرف بڑھایا۔ لیکن اس کی انگلیوں
میں کاغذ کو سنبھالنے کی طاقت نہ تھی۔ اس نے
بڑے دکھ سے کہا۔ اب میں ایک پرندہ بھی نہیں بنا
سکتی۔ پھر وہ اپنے آپ سے کہنے لگی:

”مجھے اب ضرور جلدی ہی سب پرندے بنا لینے
چاہئیں۔“

لیکن اگرچہ اس نے اپنی تمام طاقت صرف
کی۔ پر رات ہونے سے پہلے وہ صرف ایک ہی کاغذ

تہہ کر سکی اور سو گئی۔

تھوڑی دیر بعد ڈاکٹر نو ماتا کمرے میں داخل
ہوا اس نے اپنا ہاتھ سادا کو کی پیشانی پر رکھا، اور
بڑے آرام سے کاغذ اس کی انگلیوں سے کھینچ لیا۔
سادا کو نے بڑی مشکل سے ڈاکٹر کی آواز کو
سنا جو کہہ رہا تھا:

”اب سو جاؤ! باقی پرندے صبح بنا لینا“

لیکن آنے والا کل سادا کو کو بہت لمبا نظر
آتا تھا۔

یا گلے دن جب سادا کو نیند سے بیدار ہوئی تو
سارے خاندان والے اس کے کمرے میں موجود تھے
سادا کو انھیں دیکھ کر مسکرائی۔ وہ اپنے خیال کے
مطابق مجرت بھرے خاندان کے لئے روشنی کا سامان
تھی اور جانتی تھی کہ ان کے دلوں میں ہمیشہ اس کا
مقام رہے گا۔ اسے ایسا دکھائی دینے لگا جیسے چراغ
کے شعلے اس کی آنکھوں کے سامنے ناچ رہے ہوں۔
اس نے اپنا کمزور اور لرزتا ہوا ہاتھ پھیلا یا تاکہ اپنے



سنہری پرندے کو اٹھائے۔ زندگی اسے خیر باد کہہ رہی تھی،
لیکن اس کا سنہری پرندہ اس کے دل کو قوت دیتا
تھا۔

اس نے اپنے بنائے ہوئے تمام پرندوں پر
نظر ڈالی جو چھت کے ساتھ لٹکے ہوئے تھے۔ وہ اسی
طرح انھیں دیکھتی رہی۔ اس نے دیکھا کہ خزاں کی ملائم
صبح کی ہوا کے ساتھ وہ اٹھکھیلیاں کرتے ہوئے ادھر
ادھر جھول رہے ہیں۔ اسے ایسا لگا جیسے وہ سب زندہ
ہوں اور کھڑکی راستے باہر اڑنا چاہتے ہیں۔ وہ کتنے
خوبصورت اور آزاد تھے۔۔۔

سادا کونے آہ بھری اور اپنی آنکھیں بند کر لیں
اور پھر کبھی بیدار نہ ہوئی۔



(۱۰) آخری بات

سادا کو ساسا کی ۲۵ اکتوبر ۱۹۵۵ء کو مر گئی۔
 اس کی ہم جماعت لڑکیوں نے ۳ سوچھپن کا غزی
 کوچیں اور بنائیں اور یوں سادا کو کی کاغذی کوچیں
 ملا کر ان کی پوری تعداد ایک ہزار ہو گئی۔ پھر
 ان سب کو سادا کو کے ساتھ ہی دفن کر دیا گیا۔ یوں
 سادا کو کی دلی آرزو پوری ہو گئی اور مجسزہ رونما
 ہو گیا۔ وہ تمام افسانوں کے دلوں میں زندہ جاوید ہو
 گئی۔ سادا کو کو دفن کرنے کے بعد سادا کو کی ہم جماعت
 لڑکیوں نے اس کے خطوط جمع کئے اور ان سب کو
 کو کی شی کے عنوان سے ایک کتابی صورت میں شائع
 کر دیا۔ جتنی مدت سادا کو ہسپتال میں رہی، اس کی
 سہیلیاں اسے کڑی کی گڑیا کو کی شی کے نام سے پکارتی
 رہیں۔ سادا کو کی ہم جماعتوں نے سوچا کہ سادا کو اور

ان تمام بچوں کی یادگار قائم کی جائے جو ایٹم بم کی وجہ سے ہلاک ہو گئے۔ پورے ملک کے نوجوانوں نے چندہ اکٹھا کرنا شروع کیا۔ اور ان کا خواب جلد ہی حقیقت بن گیا۔ ۱۹۵۸ء میں ہیروشیما شہر کے صلح پارک میں ایک مجسمہ کی نقاب کشائی کی گئی۔ یہ مجسمہ سادا کو کا ہے، جو اپنی بانہوں کو پھیلائے، اپنے ہاتھ میں سنہری کوچ پکڑے سنگ مرمر کے ایک پہاڑ پر کھڑی ہے۔ سادا کو کی عظمت کے احترام میں جاپان میں ایک انجمن تشکیل دی گئی ہے۔ اس کے اراکین اب بھی ایک ہزار کاغذی کوچیں بناتے ہیں اور ہر سال چھٹے اگست "روز صلح" کو انہیں سادا کو کے مجسمے کے نیچے رکھ دیتے ہیں۔

ان کی آرزو ہیں سنگ مرمر پر یوں نقش ہیں؛

”یہ ہے ہماری التجا“

یہ ہے ہماری آرزو

سارے جہان میں صلح ہو“

7

...

10

11

12

13

14

15

16

17

18